


# શિક્ષણ અને શિક્ષક.

કેટલાક વિચારો.

( આવૃત્તિ ત્રીજી. )



કૌશિકરામ વિઘ્નહરરામ મહેતા.

# ગુજરાત વિદ્યાપીઠ ગ્રંથાલય

[ ગુજરાત કૌશલશિકા વિભાગ ]

અનુક્રમાંક ૨૮૩૫

વર્ગીક

પુસ્તકનું નામ શિક્ષા અને શિક્ષક

વિષય મ

# શિક્ષણ અને શિક્ષક

કેટલાક વિચારો.

કૌશિકરામ વિદ્યહરરામ મહેતા, બી. એ.  
હેડમાસ્ટર, બહાદૂરખાનજી હાઈસ્કૂલ, ભુનાગઢ.

સર્વાધિકાર સ્વાધીન.

આવૃત્તિ ત્રીજી.-

એન. એમ. ત્રિપાઠી અને કંપની,  
મુંબઈ.

મૂલ્ય રૂ. ૦-૦-૬ (નવ પાઈ)

ગુજરાત વિધાપીઠ ગ્રંથાલય  
અમદાવાદ  
ગુજરાતી કૌપીરાઈ-સંગ્રહ

૪૪ ૨૮૬૨

શ્રી“સત્યવિજય” પ્રીન્ટીંગ પ્રેસ—અમદાવાદ.

શા. સાંકળચંદ હરીલાલે પોતાના  
પ્રેસમાં છાપ્યું.

## પ્રસ્તાવના.

આ લઘુ નિબંધ રાજકોટમાં મળેલી ત્રીજી ગુજરાતી સાહિત્ય-  
પરિષદને અંગે વાંચવામાં આવ્યો હતો. તે પ્રસંગે શ્રોતાઓએ,  
વિશેષ કરીને શિક્ષકોએ, એના પ્રતિ જે સચિ અતાવી હતી તે એને  
શ્રદ્ધો પ્રકટ કરવામાં કારણભૂત છે.

કૌશિકરામ વિ. મહેતા



## અભિપ્રાયો.

“ દરેક શિક્ષકે તમારો લેખ વાંચવો જોઈએ. ”

દીવાન બહાદુર અબ્બાસાલ સાકેરલાલ દેશાઈ,

એમ. એ, એસ એસ. બી.,

ત્રીજી ગુજરાતી સાહિત્યપરિષદના પ્રમુખ.

---

“ તમે દર્શાવેલા વિચારો ઉત્તમ છે, અને

અંતી ધ્રુવો સારો પરિણામ આવશે. ”

શ્રીયુત ઝવેરભાઈ નાથાભાઈ,

દીવાન, લીબડી.

---

“ ખરેખર એ ઉપયોગી લેખ છે, અને સર્વ શિક્ષકોએ એ વાંચવો જોઈએ, તથા એનો અભ્યાસ કરવો જોઈએ. ”

શ્રીયુત હગનલાલ ઠાકોરદાસ મોદી, બી. એ,

એન્યુકેશનલ ઈન્સ્પેક્ટર, કડી પ્રાંત, વડોદરા રાજ્ય.

# શિક્ષણ અને શિક્ષક:

## કેટલાક વિચારો.



લોકાં પ્રાણીઓપ્રતિ વિશેષ આદર, અને ચ-  
ઢતાં પ્રાણીઓપ્રતિ બેદરકારી ઘણે પ્રસંગે  
પ્રેક્ષકના અંતઃકરણમાં સખેઢ હાસ્યની લા-  
ગણી ઉપજાવે છે. સુંદર અને ચિત્રવિચિત્ર  
પક્ષીઓ પાળવામાં, સિંહવાઘવિગેરેને પાંજ-  
રામાં પૂરવામાં, શરતના ઘોડા અને શરતના કુતરા તૈયાર  
કરવામાં જ્યારે પૈસો પાણીના પૂરની પેઢે રેલાવવામાં આવે  
છે, પરંતુ સુખસંપત્તિના કારણરૂપ કેળવણીનો પાયો સં-  
ગીન કરવાનો વિષય નિકળતાં વાટવાની દોરી તંગ કરવા-  
માં આવે છે ત્યારે એ જ અનુમાન ઉપર આવવું પડે છે  
કે મનુષ્ય મનુષ્યને હજી સુધી ઝોળખી શક્યો નથી, પશુ-  
મોહ તેને છૂટ્યો નથી, અને મનુષ્યની પ્રકૃતિનો કેટલો  
દિવ્ય વિકાસ થઈ શકે છે તેનો મનુષ્યને જ ખ્યાલ નથી.

આધુનિક “યુનિવર્સિટી” રૂપ દ્વારકાની છાપ લઇને નિકળેલા કોઇ કોઇ યુવકો સંસારક્ષેત્રમાં નિષ્કુળ થતા જોવામાં આવે છે ત્યારે “યુનિવર્સિટી” ના શિક્ષણક્રમને, અને તે શિક્ષણક્રમને અમલમાં મુકનાર “કોલેજ” ને ઘણું પ્રસંગે દોષ દેવામાં આવે છે. “કોલેજ” વાળા કહે છે કે અમે શું કરીએ ? “હાઇસ્કૂલ” માંથી વિદ્યાર્થીઓ ઉતરતા આવે છે એટલે અમે નિરુપાય છીએ. આ જ ઉત્તર “હાઇસ્કૂલ” વાળાઓને નિરુત્તરતાની કઠંગી સ્થિતિમાંથી બચાવનાર થઇ પડે છે. તેઓ પોતાનો વારો આવતાં કહે છે—પોતવગરના છોકરાઓ અમને ગુજરાતી ધોરણમાંથી મળે છે એટલે અમે નબળા પાયા ઉપર તે કેટલી સખળી ઇમારત બાંધી શકીએ ? “ઉતરતી બલા ભટને માથે” તેમ અપયશનો બોલે પ્રાથમિક શાળાના શિક્ષક ઉપર આવી પડે છે. તે બિચારાને મોંએ પાટા બાંધેલા હોય છે. તેનાથી એમ કહી શકાતું નથી કે—અમે પણ શું કરીએ ? માતાપિતા યોગ્ય પ્રયત્નને અમને સોંપતા નથી એટલે અમારો ચે શો વાંક ? આ પ્રકારનો જવાબ સત્ય હોય તોપણ સહ્ય ગણાતો નથી. તેથી કેળવણીની ખામીનું નિદાન શોધીએ તો એકઠો ઘુંટાવનાર મહેતાજીને ઘેર આપણને અટકવું પડે છે.

એ મહેતાજીને ઘેર અટકી આપણે જરા અંદર ડોકિયું કરી જોઇએ છીએ તો ચીથરેહાલ છોકરાં આપણી નજરે



પડે છે; ગૃહિણી ઘરના વૈતરાથી નવરી થઈ શકતી નથી; મહેતાજીનું ચિત્ત વિવિધ વ્યવહારચિંતાની શગડીથી શે-કાતું હોય છે—છોકરીનું આણું વાળવાનું છે, એક છોકરો પરણવા લાયક ઉમરનો થયલો છે, બીજા છોકરાને નિશાળની ચોપડીઓ અપાવવાની છે; ઘરમાં મહેતાજી પોતે શેઠ અને મહેતાજી પોતે ચાકર છે; ખાવાનું જોઈએ તો તે પરત્વે શરતના ઘોડાની વધારે માવજત થતી હોય છે, સુવાનું જોઈએ તો શરતના કુતરાની તળાઈ મહેતાજીની તળાઈ કરતાં સ્વચ્છ, સુંદર અને સુંવાળી હોય છે. શરતમાં ઘોડાં કુતરાંને ઉતરવાનું હોય છે તો મહેતાજીને કોઈ પણ જાતની શરતમાં ઉતરવાનું નહિ હોય ? આના ઉત્તરની જેમની પાસેથી આશા છે તેમના પ્રતિ પ્રાર્થના છે કે ‘ આ શોચનીય સ્થિતિ સુધરે !

આ પ્રમાણે ચિંતાયુક્ત શિક્ષકનું એક સ્વરૂપ ચિત્ર આપ્યું. એવા શિક્ષકો જે તનમનથી કામ કરે તો તે તેમને ભૂષણરૂપ છે, પણ તેવા કામની આશા રાખતી એ અનુચિત છે. પરંતુ બધા જ શિક્ષકો કંઈ ચિંતાયુક્ત હોતા નથી. નિશ્ચિંત શિક્ષકોનો ભાગ એાછો હશે તોપણ કાઠી નાંખવા જેવો નથી. રૂ. ૩૦ ) ના પગારમાંથી રૂ. ૫ ) બચાવનાર, રૂ. ૫૦ ) ના પગારમાંથી રૂ. ૧૦ ) બચાવનાર, રૂ. ૧૦૦ ) ના પગારમાંથી રૂ. ૩૦ ) બચાવનાર, અને

૩. ૨૦૦ ) ના પગારમાંથી ૩. ૭૫ ) બચાવનાર શિક્ષકોની સંખ્યા નજીવી હોતી નથી. ઘરમાં હાંદલાં બખડવાની ચિંતાથી મુક્ત હોવાને લીધે એવા શિક્ષકો પોતાના ધંધાની શોભાને અર્થે અને વિદ્યાર્થીઓના હિતને અર્થે વિવિધ યુક્તિઓ વિચારતા રહે અને અમલમાં મુકતા રહે તો કંઈ તેમણે પોતાના કર્તવ્યથી વિશેષ કરી લીધું છે એમ કહી શકાશે નહિ. આજ સર્વત્ર નવીન જીવન સ્પુરી રહ્યું છે, અને આપણે પ્રિય દેશ પણ તે પરત્વે અપવાદ રહેવા પામ્યો નથી. એવા સમયમાં શિક્ષકની બેદરકારી અને તેનું આગસ અસ્થાને છે. સ્વદેશોદયનો ઇમલો ચણવામાં એવા શિક્ષકોની સેવાની આશા રાખવામાં આવે છે. લેખક પોતે શિક્ષક હોવાથી એ બાબતમાં પોતાની ગંભીર જવાબદારી સમજે છે. એ જવાબદારી અદા કરવાના પ્રયત્નમાં વિવિધ શિક્ષણસિદ્ધાંતોનું સત્ય સ્વાનુભવથી તેના સમજવામાં આવ્યું છે. પ્રસ્તુત લેખદ્વારા એમાંના ત્રણ સિદ્ધાંતોના સત્યનો ઘોષ કરવાનો તેનો આશય છે. લેખમાં જો કંઈ સારરૂપ હોય તો તેને આપગડાઈરૂપે નહિ પણ સિદ્ધાંતની વડાઈરૂપે ગણવા સુઝ વાચકવર્ગને પ્રાર્થના છે. પોતાને પોતાના ધંધામાં પૂર્ણ નહિ પણ અપૂર્ણ માનીને શિક્ષણસિદ્ધાંતોના મનનનું ફળ સાથેસાથે મેળવવાના હેતુથી આ લેખની પ્રવૃત્તિ થઈ છે. બીજા શિક્ષકોને જો એથી લાભ થશે તો લેખ વિશેષ સફળ થશે.

## ૧. શિક્ષણ એ દૈવી ધંધો છે.

પાશ્ચાત્ય કવિવર ટેનિસન કહે છે કે—

Self-reverence, self-knowledge, self-control,  
These three alone lead life to sovereign power.

આત્મસંમાન, આત્મજ્ઞાન, અને આત્મસંયમ એ ત્રણથી જ મનુષ્યને શ્રેષ્ઠ સામર્થ્યની પ્રાપ્તિ થાય છે. એટલું જ નહિ પણ વાસ્તવિક જીવન, વાસ્તવિક પ્રકાશ અને વાસ્તવિક આનંદ એ ત્રણને જ આધારે રહ્યાં છે. હવે જે ધંધામાં મનુષ્ય પોતાનું ચિત્ત ચોંટાડે છે તેની સાથે તેનો આત્મસંબંધ બંધાય છે, અને એ ધંધો જો વિહિત હોય છે, અને નિષિદ્ધ હોતો નથી તો તે તેની ઉન્નતિનું કારણ થાય છે. શિક્ષકનો આત્મા તેનો શિક્ષણનો ધંધો છે, અને તેની વંદનીયતા સાક્ષાત્ વેદથી ઉચ્ચરાઈ છે. “આચાર્યદેવો ભવ” —આચાર્યને દેવસમાન ગણુ—એ શ્રુતિ આધુનિક કાળના આચાર્યના પ્રતિનિધિ શિક્ષકને અમરાસને બેસાડે છે. શિક્ષક વિચાર કરશે તો તેના ધંધાનું દૈવત તેને ઓછું જણાશે નહિ. શિક્ષક યંત્રનિયામક છે, અને બાળકોનાં મગજ યંત્ર છે. યંત્રનિયામક યંત્રોની કળ અમુક રીતે મરડે છે, અને તે યંત્રો તેમનો સમય આવતાં જનસમાજરૂપ મહાયંત્રનાં નિયામક થઈ પડે છે. શિક્ષક દાતા છે, શિષ્યો

દાનપાત્ર છે, અને વિદ્યા દેય છે. વિદ્યાનું દાન એ એક પ્રકારના પ્રકાશનું જ દાન છે, તૃતીય લોચનનું દાન છે, અમૃતનું દાન છે. શિક્ષક વદ્ય છે, અને વિદ્યાર્થી રોગી છે. વૈદ્ય રોગીની નાડીપરીક્ષા કરી વિદ્યાની રામઆણુ બુદ્ધીથી તેને નિરામય અને સમર્થ કરે છે. શિક્ષક સૂત્રધાર છે, અને શિષ્યવર્ગ પુતળાં છે. પુતળાંના મનોહર નાયથી માતા-પિતા, સંબંધી, સ્વદેશીરૂપ પ્રેક્ષકવર્ગ આનંદથી ડોકે છે. શિક્ષક માલાકાર છે, અને શિષ્યસમિતિ વૃક્ષોની હાર છે. પુષ્પોના પરિમલનો તથા ફલોના મિષ્ટ રસનો લોકતા જન-સમાજ છે. શિક્ષક બીજ વાવનાર છે, અને શિષ્ય ક્ષેત્ર છે. બીજની શક્તિપ્રમાણે વૃક્ષ ફાલે છે, અને કોઇ કોઇ કબીરવડો તો હજારોને આશ્રય આપનાર તથા તાપ નિવારનાર થઇ પડે છે. શિક્ષક ટંકશાળનો અધ્યક્ષ છે. શિષ્ય સિલ્લો છે. સિલ્લા ઉપર જે પ્રમાણે છાપ પડે છે તે પ્રમાણે તે કિમતી થાય છે. શિક્ષક સૂર્ય છે, અને શિષ્યવર્ગ વિવિધ પુષ્પો છે. પુષ્પો સપ્તરંગી સૂર્યકિરણમાંથી પોતપોતાને અનુકૂલ રંગોને પ્રકટ કરે છે અને બીજા રંગોનું શોષણ કરે છે.

શિક્ષકનો પગાર પ્રમાણમાં ગમે તેટલો હલકો હોય અને લોકમાં તેની પ્રતિષ્ઠા ગમે તેટલી થોડી હોય તોપણ બીજા ધંધાઓની સરખામણીમાં શિક્ષકના ધંધાની શ્રેષ્ઠતા

આપણને જણાઈ આવે છે. શિક્ષકનું કામ જો ધાર્યું પાર ઉતરે તો રાજકીય ચળવળ, જેના ઉપર લાખો મનુષ્યોના જીવનના આનંદનો આધાર છે, તેનો અડધો મોડ ઉતરી જાય, કારણ ચળવળ એક જાતની ચેળ જ છે. નીરોગ શરીરમાં ચેળની ઉત્પત્તિ થતી નથી, અને તેથી તેને શમાવવાનો ભગીરથપ્રયત્ન કરવાની જરૂર રહેતી નથી. અપૂર્ણ કેળવણીને લીધે મનુષ્યમાં અનેક ખામીઓ અને ભ્રાંતિઓ રહી જાય છે, જેને લીધે રાજ્યતંત્રમાં તેનાથી નાની મોટી ભૂલો થઈ જાય છે. એ ભૂલોની સુધારણા રાજકીય ચળવળનો ઉદ્દેશ હોય છે. જેમ શિક્ષક સમર્થ તેમ કેળવણી સંગીન, જેમ કેળવણી સંગીન તેમ ભ્રાંતિ ન્યૂન, જેમ ભ્રાંતિ ન્યૂન તેમ ભૂલ થોડી, જેમ ભૂલ થોડી તેમ રાજ્યતંત્ર વધારે સંતોષકારક, જેમ રાજ્યતંત્ર વધારે સંતોષકારક તેમ રાજકીય ચળવળ ઓછી મોડકારક હોય છે. આ તો યા નિશા સર્વમૂતાનાં જેવું થયું. શિક્ષકોની સુષ્ટિ એ ચળવળચતુરોની જગૃતિ; શિક્ષકોની જગૃતિ એ ચળવળચતુરોની સુષ્ટિ. મહાત્મા એમર્સન કહે છે—“ The appearance of character makes the State unnecessary. ” ચારિત્રનો આવિર્ભાવ રાજ્યખંધારણને નિરર્થક કરે છે. મનુષ્ય પોતે જ્યારે પોતાનું નિયમન કરે છે ત્યારે તેનું નિયમન કરનાર પરાઈ સત્તાની તેને જરૂર રહેતી નથી. શિક્ષકનું શિક્ષણ સમાજદેહમાં રોગ થતો અટકાવે છે; રાજકીય

અળવળનો હેતુ થયલા રોગને ટાળવાનો હોય છે.

ન્યાયમંદિરમાં ચાર આંકડાની રકમનો પગાર ખાના-  
રાઓની આજીવિકા તથા પ્રતિષ્ઠા પણ એ આંકડાની રકમનો  
પગાર ખાનાર શિક્ષકના શિક્ષણની શિથિલતા ઉપર આ-  
ધાર રાખે છે. આત્મસંમાનની સાચી લાગણીનો જે ઉરમાં  
ઉદય થાય છે તેમાં પરસંમાનની લાગણીનો પણ સાથેસાથે  
ઉદય થાય છે. પરસંમાનની લાગણીનો ઉદય થતાં કજિયાનું  
સામ્રાજ્ય સ્વાભાવિક રીતે રામશરણુ થાય છે, અને સ-  
માધાનના સામ્રાજ્યનું સંસ્થાપન થાય છે. સમાધાનના  
સિદ્ધાંતને અનુસરીને વ્યવહાર કરવાનો અભ્યાસ પડતાં  
શિષ્ટ પુરુષોના સોંધા અને તાબડોતોબ મળનાર ન્યાયતરફ  
વિવેકી મનુષ્યનું વલણ થાય કે ન્યાયાધીશોના મોંઘા અને  
“ તિન દહાડે અઢી કોશ ” પ્રમાણે ગતિ કરનાર ન્યાયતરફ ?  
આથી જે શિક્ષકનું શિક્ષણ આત્મસંમાનની તીવ્ર લા-  
ગણીનો ઉદય કરવા સમર્થ થાય છે તે ન્યાયમંદિરોતરફ  
લોકોનાં પગલાં અવશ્ય ઓછાં થાય છે. એ જ આત્મસં-  
માનની વૃત્તિનો પાયો પાકે થતાં નીતિનું મંદિર ડગમગ-  
વાની દહેશતવિના તે પાયા ઉપર ચણી શકાય છે. જેમ  
પ્રજાની નીતિ સખલ તેમ જીવન નિયમિત અને નિર્દોષ,  
અને અપરાધોની સંખ્યામાં ઘટાડો; અપરાધોની સંખ્યામાં  
જેમ ઘટાડો તેમ તુરંગમાં વિશેષ મોકળાસ. અપરાધ જે

શૂન્ય તો તુરંગો ખાલી, અને તુરંગના અધ્યક્ષને બગાસાં ખાવાનાં. શિક્ષકના શિક્ષણનું વલણ આ પ્રમાણે તુરંગના ઓરડાઓના અંધારાનું નિશાળના ઓરડાઓના અજવાળામાં રૂપાંતર કરવા તરફ હોય છે.

આ ચિત્ર કલ્પનિક છે, પરંતુ મનુષ્યની ઉન્નતિમાં કલ્પનાનો પણ અમુક હિસ્સો હોય છે તેથી એ ચિત્ર તિરસ્કાર કરવા યોગ્ય નથી. પાશ્ચાત્ય કવિ હર્બર્ટ કહે છે 'Keep thy projects high, thy behaviour low' તેમ શિક્ષકે પણ આશયની ઉચ્ચતા અને વર્તનની નમ્રતા રાખવાની છે. ગગનને જો તે તાકશે તો તેનું તીર તરુને તે લાગશે. શિક્ષકનો ધંધો અવશ્ય દૈવી છે, અને તેને દીપાવવો એ તેનું કર્તવ્ય છે. ધંધો દૈવી છે, તેમ તેમાં જોખમ પણ રહેલું છે. જે ચિકિત્સક યોગ્ય ઉપચારથી રોગીને જીવનનું દાન કરે છે તે અયોગ્ય ઉપચારથી રોગીના પ્રાણનું હાન પણ કરે છે. જે માળી અમૃતવદ્લીને ઉગાડી શકે છે તે વિષવદ્લીને પણ ઉગાડી શકે છે. જે કારીગર સાચા સિધ્ધા પાડી શકે છે તે ખોટા સિધ્ધા પણ પાડી શકે છે. શિક્ષક પોતાના વિદ્યાર્થીઓની દેવસેના તેમ જ દાનવસેના બનાવી શકે છે. પોતાના ધંધામાં દિવ્યતા સાથે રહેલું આ પ્રકારનું જોખમ પણ શિક્ષકે ધ્યાનમાં રાખવાનું છે.

૨. નેત્રમહિમા નેતરમહિમા કરતાં વિશેષ છે.

મનુષ્યની પ્રકૃતિઅનુસાર શિક્ષણપ્રકૃતિના બે મુખ્ય

લેદ પડે છે. એક ભયમૂલક અને બીજો પ્રેમમૂલક. આ બે લેદોના તારતમ્યવિષે સામાન્ય જનોમાં ભારે ભ્રાંતિ પ્રવર્તતી જોવામાં આવે છે. “ ભયવિના પ્રીત નહિ ” એ સૂત્રમાં સામાન્ય લોકનો અદ્ભુત વિશ્વાસ દૃષ્ટિએ પડે છે. મનુષ્યપ્રકૃતિનું ઉપરચોટિયું અવલોકન કરનાર સેંકડો શિક્ષકો એ સૂત્રને અવલંબી પોતાનો શિક્ષણવ્યાપાર ચલાવે છે, એટલું જ નહિ પણ અનેક અજ્ઞ પિતાઓ તેને કુટુંબમાં દાખલ કરી કૌટુંબિક જીવનને વિષમય કરી મુકે છે જે યુગમાં મનુષ્યપ્રજ્ઞા બાલ્યાવસ્થામાં હતી, જે યુગમાં મનુષ્યને શિકારીની વૃત્તિનો આશ્રય કરી દેહયાત્રાની સિદ્ધિ કરવી પડતી હતી એમ કહેવાય છે, જે યુગમાં પથરની છરીવિગેરે સ્થૂલ ઓબરોથી મનુષ્યની સ્થૂલ મતિને સંતોષ માનવો પડતો હતો, જે યુગમાં હૃદયના ઉંડાણમાં રહેલા ભાવો મનુષ્યને અદૃશ્ય અને અતર્ક્ય હતા, તે યુગમાં ભયને કદાચ પ્રાધાન્ય આપવામાં આવે તો કંઈક ઠીક ગણાય; પરંતુ જે યુગમાં મનુષ્યની મતિ પ્રશરય પડતાને પામી છે, જે યુગમાં મનુષ્ય પોતાના દેવી આંતર બલનો અંદાજ કરવા સમર્થ થયો છે, જે યુગમાં અનેક આશ્ચર્યકારક શોધોએ મનુષ્યના મગજનો મહિમા નિર્વિવાદપણે સિદ્ધ કર્યો છે, જે યુગમાં કંઈ પણ નવું નવું જોયા, સાંભળ્યા કે જાણ્યા વિના જઠર પોતાની અન્નપાચનક્રિયા યોગ્ય પ્રકારે કરતું નથી, તે યુગમાં જો ભયમૂલક શિક્ષણપદ્ધતિનાં



ગીત ગાવામાં આવે તો તો અવશ્ય લગ્નઈ મરવા જેવું છે. અશ્વાદિ હલકાં પ્રાણીઓ ઉપર પણ જેમણે પ્રયોગ કરી બેસ્યા છે તેઓ કહે છે કે ભયથી તેમના શરીરમાં ફોબની પ્રતીતિ થાય છે, અને પ્રેમથી તેમના શરીરની પ્રશાંત સ્થિતિ જળવાઈ રહે છે. તોપણ તેમની પાસેથી ભયમૂલક પ્રવૃત્તિ કરાવવામાં કુશલ “ સર્કસ ” વાળાઓ કદાચ એ હલકાં કારણ રજુ કરી શકે કે મનુષ્યને હલકાં પ્રાણીઓ ઉપર વિશેષ હક છે, અને તે પ્રાણીઓ અ-જ્ઞાન હોવાથી પ્રેમમૂલક શિક્ષણને સ્વીકારવા શક્તિમાન નથી. પરંતુ મનુષ્યપરતે એ બેમાંથી એકે બાનું ચાલી શકે એમ નથી, કારણ કે મનુષ્ય અને મનુષ્ય એક જાતિના જ જીવો છે, અને પ્રેમમૂલક શિક્ષણ ગ્રહણ કરવા જેટલો મનુષ્યમતિનો વિકાસ થયલો છે. આમ હોવાથી ભયમૂલક શિક્ષણના હિમાયતીઓ પોતાની બુદ્ધિનો વિકાસ જણાવતા નથી. શિક્ષણનો ધોરી સિદ્ધાંત એ છે કે બાળકના અંતઃકરણમાં જેમ અને તેમ ઉંડા સંસ્કાર પાડવા. ભયથી સંસ્કાર પડે છે ખરા, પરંતુ તે પાપાણુની બુદ્ધિ છરીથી કરવામાં આવતા છેદ જેવા છે. જે કંઈ અસર થાય છે તે સપાટી ઉપર થાય છે, અને સામા માણસને ધકકો લાગે છે તે તો બુદ્ધો. પ્રેમથી જે સંસ્કાર પડે છે તે શસ્ત્રવૈદ્યના અતિતીક્ષ્ણ ઓઝારથી કરાયલા છેદ જેવા છે. ઓઝાર છેક ભીતરસુધી પહોંચી જાય છે, અને સામા માણ-

( ૧૬ )

સને ખબર પડતી નથી કે આ શું થયું. ભય સ્થૂલ તત્ત્વોને કંપાવી વિહ્વલતા, વ્યાકુલતા અને ફોબના આંશોને પ્રવર્તાવે છે તો પ્રેમ સૂક્ષ્મ તત્ત્વોના આંદોલનદ્વારા શમિ, શાંતિ, તૃપ્તિ અને પ્રસન્નતાનો ઉદય કરે છે. ભયથી ક્ષણિક સત્તા પ્રાપ્ત થાય છે તો પ્રેમથી સ્થાયી સામ્રાજ્યની સ્થાપના થાય છે. ભય તાત્કાલિક અસર કરે છે પરંતુ તે અસરનું અળપાઈ જવું પણ તાત્કાલિક હોય છે; પ્રેમ ટીપે ટીપે શિષ્યહૃદયસરોવરને જ્ઞાનથી ભરે છે. જન્મ ધરી જે જાણવાનું છે તેથી ભય શિષ્યને દૂર ને દૂર રાખે છે તો પ્રેમ શિષ્યને તેની નિકટ ને નિકટ લઈ જાય છે. ભય વાઢકાપથી દરદીને સારો કરવા મથે છે તો પ્રમ પ્રવાહી આંતર ઉપચારથી તેનું આરોગ્ય સાધવા પ્રયાસ કરે છે. ભયનો બદલો મોટો વહેલો ભયમાં જ મળે છે તો પ્રેમનો રમણીય બદલો પ્રેમ જ છે. આ લેખકના મિત્રના જાણવામાં એવું એક કુટુંબ છે કે જેમાં બાલકને ડરાવી તેના ઉપર સખત ધાક બેસાડી તેને કેળવણી આપવામાં આવે છે. આ પદ્ધતિનો અદ્ભુત પરિણામ એ આવ્યો છે કે પુત્ર મોટો થતાં પિતા ઉપર સ્વાર થવા માંડે છે, અને વૃદ્ધાવસ્થામાં પિતાને પુત્રના ભયથી કંપવું પડે છે. આ પ્રમાણે કેટલાક જમાનાસુધી આ સ્વારીની પરંપરા ચાલી આવી છે, અને જ્યાંસુધી એ પદ્ધતિ ફેરવવામાં આવશે નહિ ત્યાંસુધી ચાલુ રહેશે એ નિશ્ચય છે. આથી ઉલટો પ્રેમથી પોષિત બાલક

વર્ગ પિતાને અને શિષ્યવર્ગ શિક્ષકને, સમય જતાં, અદ્ભુત રીતે બલવર્ધક અને તૃપ્તિજનક થઈ પડે છે. આથી સ્પષ્ટ થાય છે કે “ભય વિના પ્રીત નહિ” એ સૂત્ર ઉતરતા અધિકારવાળા મનુષ્યોમાટે છે, અને “પ્રીત વિના ભય નહિ” એ સૂત્ર મનુષ્યપ્રકૃતિના રહસ્યના જ્ઞાતાઓમાટે છે. પરમેશ્વર ભયથી વશ થતા નથી પરંતુ પ્રેમથી વશ થાય છે એ તો સહ કોઈ કબુલ કરે છે, પણ અજ્ઞ મનુષ્યની પ્રકૃતિમાં કઠોરતા અને કુટિલતાના સંસ્કારોનો એટલો બધો ભાર હોય છે કે પરમેશ્વર સાથે પણ તે શુદ્ધ પ્રેમમૂલક વ્યવહાર કરવા સમર્થ થતો નથી. અને શુદ્ધ પ્રેમ વિરલ હોવાથી જ ભગવાનને ગીતામાં કહેવું પડ્યું છે કે સંભવામિ યુગે યુગે, નહિ તો તેઓ એમ ન કહેત કે— સંભવામિ દિને દિને સંભવામિ ગૃહે ગૃહે ?

પ્રેમસૂચક શિક્ષકનાં નેત્રનું સામર્થ્ય આ પ્રમાણે ભય-સૂચક શિક્ષકની નેતરના સામર્થ્ય કરતાં વિશેષ સિદ્ધ થાય છે. શિક્ષકને પ્રધાનપણે ઉપયોગ પણ વાતસલ્યપૂર્ણ નેત્રનો કરવાનો હોય છે. પચીસ વિદ્યાર્થીઓના વર્ગમાં સામાન્ય રીતે ચોવીસ વિદ્યાર્થીઓ થોડા ઘણા સરલ અને સીધા હોય છે; તેમનાં અંતઃકરણ નેત્રદીક્ષાથી વશ થઈ શકે એવાં હોય છે; શિક્ષકના નેત્રમાં પ્રેમનું નર્તન જોઈ તેઓ ગાંડાઘેલા થઈ જાય છે; અને એમાંના કેટલાકમાં તો શિક્ષક-

પ્રતિ દેવસમાન પૂજ્યભાવ બંધાય છે. એમાંના કોઈ કોઈ વખતે શિક્ષકને ઉપાધિરૂપ થઈ પડે છે, પરંતુ તેમનું પણ ઘણું ભાગે નેત્રના વિવિધ ભાવોથી નિયમન થઈ શકે છે. જે નેત્ર પ્રેમાળ ભાવ સૂચવે છે તે કરડો ભાવ પણ સૂચવી શકે છે. જે નેત્ર અંતઃકરણનું દાન અને અંતઃકરણનું યાચન સૂચવે છે તે નેત્ર પ્રેમગ્રંથિનો ઉચ્છેદ અને અંતઃકરણનો વિભેદ પણ સૂચવે છે. જે કંઠ પોતાની મૃદુતાને લીધે સંગીતમય ઉપદેશની ગરજ સારે છે તે જ કંઠ શિષ્ય તરફથી વિવેકમર્યાદાનો લોપ થતાં ભીષ્મતાને ધારણ કરી શિષ્યોને થર થર કંપાવે છે. અર્થાત્ જ્યાં મર્યાદાલોપ શિક્ષાપાત્ર હોય છે ત્યાં પણ બહુ કરીને શિક્ષકની નેત્ર-અને કંઠ-સામગ્રી પૂરતી જોવામાં આવે છે, અને બાહ્ય સાધન નેતરનું અવલંબન કરવાની જરૂર જણાતી નથી. પરંતુ તે સાથે એટલું પણ કહેવું જોઈએ કે પચીસમો વિદ્યાર્થી કોઈ વિલક્ષણ મૂર્તિ હોય છે. તોફાન કરી બીજાનાં માથાં ફેડનાર અને જોલરૂપ જંગલમાં પણ મંગલ માનનાર એવો વિદ્યાર્થી ઘણું પ્રસંગે પ્રેમયોગને વશ થતો નથી. અસાધારણ આધ્યાત્મિક બળવાળો શિક્ષક એવા પચીસમાને પણ કોમલ બોધથી પાણીથી પાતળો કરવા સમર્થ હોય છે, પરંતુ એવા બલવાળા શિક્ષક જ્યાંસુધી મોટા જથામાં પાકે નહિ ત્યાંસુધી તે સામાન્ય વ્યવહારોપયોગી નિયમ એવા વિદ્યાર્થીઓને વેળાસર ભયસૂચનથી વશ કરવાનો છે. સામ જેમ એક ઉપાય છે તેમ દંડ પણ એક ઉપાય છે, સામથી

ચોવીસ શિષ્યો વશ થાય અને પચીસમો શિષ્ય તે ઉપાયને પત ન કરે તો તેના પ્રતિ ચૌદમા રત્નનો પ્રયોગ ન કરવો એવું કોઈ પ્રમાણ નથી. પરંતુ તે સાથે શિક્ષકે ધ્યાનમાં રાખવાનું છે કે પચીસમા છોકરાને માટે જ એ લીધણ પ્રયોગ છે. આપણે ઘેર કોઈ તમાકુ ખાતું ન હોય છતાં આપણે પાનદાનમાં તમાકુની દાળડી રાખતા હોઈએ તો તેનો અર્થ એ છે કે તે દાળડીનો ઉપયોગ અભ્યાગતને માટે છે. અભ્યાગત પણ કંઈ સરખા હોતા નથી. બધા તમાકુ ખાનારા હોતા નથી. તેથી જે તે અભ્યાગતની પાનની બીડીમાં તમાકુની ચપટી લભરાવવી એ આતિથ્ય નથી. તે પ્રમાણે શિક્ષક પોતે નેત્રદીક્ષા અથવા પ્રેમયોગનો ચુસ્ત હિમાયતી હોય તોપણ તેને વિદ્યાર્થીઓ માટે નેત્રદીક્ષા અથવા ભયયોગનું અવલંબન કરવું પડે છે, અને તે દીક્ષા આંખ મીચીને જે તે વિદ્યાર્થીને આપવાની નથી પરંતુ તેના અધિકારી પચીસમા વિદ્યાર્થીને આપવાની છે. પ્રેમદીક્ષા જે ચોવીસ વિદ્યાર્થીઓને આપવાની છે તેમાં પણ પ્રેમ એવો હોવો ન જોઈએ કે શિષ્યો શિક્ષકના માથા-ઉપર છાણાં થાપે. એનું નામ પ્રેમ નથી પણ શિથિલતા છે. શિક્ષકશિષ્યનો પરસ્પર વાસ્તવિક પ્રેમ હોય તે સાથે બંને-વચ્ચે માનભર્યું અને મર્યાદાયુક્ત ઈષ્ટ અંતર હોય એ બની શકે એમ છે. જલ અને અગ્નિ પરસ્પર વિરોધી છતાં ઉના પાણીમાં બંને એક સાથે રહેલાં છે. તે પ્રમાણે ચતુર શિક્ષક પ્રેમ અને મર્યાદાનો મધુર યોગ કરી શકે છે.

### ૩. ચૂનાથી ચેતો.

જીવાનીના જોમમાં જે કાર્યનો આરંભ કરવામાં આવે છે તેમાં તનમનનો સંપૂર્ણ પ્રવેશ થઈ શકે છે. યુવાવસ્થાનું લોહી પોતાના ઉજ્જવલ રંગથી પરિસ્થિતિની શ્યામતાનું નિવારણ કરે છે. યુવાવસ્થામાં વ્યવહાર મીઠો મીઠો લાગે છે, પ્રવૃત્તિ સ્વભાવસિદ્ધ હોય એમ રુચિકર લાગે છે, બે ડગલાં ચાલવાનું હોય તો ચાર ડગલાં ચાલવાનું મન થાય છે, હથોડી ઠોકી જે કામ કરવાનું હોય છે તે કામ હથોડો ઠોકી કરવાનું સૂચન ઉભરાતું સ્નાયુબલ કરે છે, વિપત્તિના ભારથી અંતઃકરણ દબાતું નથી પરંતુ “રખર” ના દડાની પેઠે ઉછળી તે ભારને ધકેલી દે છે. શિક્ષકની નાડી જ્યારે યુવાવસ્થાના વેગવાળી હોય છે ત્યારે તેને પણ બીજા ધંધાદારીઓની પેઠે પોતાના ધંધામાં અનુપમ અને અભિનવ રસ પડે છે; પોતાના ધંધાનાં સ્વપ્ન તેને આવે છે; પોતાના ધંધાની શ્રેષ્ઠતા ઈશ્વરનિર્મિત હોય એમ તેને ભાન થાય છે; પોતાના શિષ્યોનું હિત કરવા તે તત્પર હોય છે; તેમના સંગમાં તેને આનંદ પ્રવર્તી રહે છે; ટુંકામાં પોતાનો ધંધો દીપાવવાનો તેને પ્રશંસનીય ઉત્સાહ હોય છે. પરંતુ શોચનીય વાત એ છે કે ઘણા શિક્ષકોનો આ ઉત્સાહ ચિરસ્થાયી રહેતો નથી. જે ધંધો તેમને ઈશ્વરદત્ત લાગતો તે સમય જતાં તેમને

વેઠ જેવો લાગવા માંડે છે. પ્રથમ પોતાના કર્તવ્ય-  
ક્ષેત્રરૂપ નિશાળે જતાં તેમનાં ઉછળતાં પગલાં પડતાં હતાં  
તેને બદલે તેમના પગ ઘસડાવા લાગે છે. કર્તવ્યપરાયણ-  
તાના આવેશવાળો જે ઘાંટો તેમનો પૂર્વે નિકળતો હતો તેને  
બદલે તેમને ફેફસાંનો ક્ષય થવાની ધાસ્તી રહે છે. જે વિ-  
દ્યાર્થીઓ તેમને સનત્કુમાર જેવા લાગતા તે તેમને શાખા-  
મૃગની ( વાંદરાની ) સેના જેવા લાગે છે. પૂર્વે કંઈ કંઈ  
નવું વાંચવું, લખવું, વિચારવું તેમને ગમતું તેને બદલે  
તેમની બુદ્ધિ સંકુચિત થતી જતી જોવામાં આવે છે. પૂર્વે  
જે પ્રગામિતા તેમનામાં જોવામાં આવતી તેને બદલે ગળિયા  
બળહની બેઠેલ સ્થિતિ તેમને વિશેષ રુચે છે. પૂર્વે જે આશા-  
વાદથી તેમનાં નેત્ર પ્રપુલ્લ રહેતાં તેને બદલે નૈરાશ્ય-  
વાદથી તેમની સિકલ વિરૂપ બનવા લાગે છે. પૂર્વે તેમનો જે  
કંઠ વિદ્યાર્થીઓનાં વખાણુ કરી સાર્થકતા માનતો તે કંઠ  
વર્ષો વીતતાં, શિષ્યસંબંધી રૈદડાં રડવામાં વ્યાપૃત થાય  
છે. એવા શિક્ષકોનો એક પ્રિય સિદ્ધાંત એ છે કે વિદ્યાર્થી-  
ઓ દિવસે દિવસે નબળા આવે છે. આ સિદ્ધાંતમાં થોડું  
ઘણું સત્ય નહિ હોય એમ નથી, પરંતુ તેમાં જેટલું સ-  
ત્ય છે તેથી ઓછામાં ઓછું દશગણું સત્ય શિક્ષક પોતે  
પાછાં પગલાં ભરે છે એ વચનમાં રહેલું છે. વિદ્યાર્થીઓની  
હીનતા વધતી જાય છે એ સ્વીકારી લેવા જેવું  
શિક્ષણકાર્યનું જોખમ ભાગ્યે કોઈક જ હશે. વાસ્ત-

વિક કારણ શિષ્યોની હીનતા નથી પરંતુ શિક્ષકની નાડી  
 ઓમાં ભેગો થતો ચૂનો છે. શરીરમાંહેલા કચરાને જો ચો-  
 ગ્ય ઉપાયોથી બહાર કાઢવામાં આવતો નથી તો વય વધ-  
 તાં એ કચરો પણ વધે છે. મનુષ્યની નાડીઓ સ્થિતિસ્થા-  
 પક હોય છે, અને તેની અંદરની દીવાલ ઉપર એ ચૂના-  
 નો થર જામતો જાય છે. ચૂનાના વિશેષ અંશવાળું કોઈ  
 ટુવાનું પાણી “ રખર ” ની નળીમાં આપણે લાંબો વખત  
 ભરી રાખીશું તો આપણને જણાશે કે ધીરે ધીરે નળીનો  
 અંદરનો ભાગ ચૂનાથી ખવાતો જાય છે, અને નળીની  
 સ્થિતિસ્થાપકતામાં ઘટાડો થાય છે. એવો ચૂનો શિક્ષકની  
 નાડીમાં જ્યારથી ભરાવા માંડે છે ત્યારથી તેણે ચેતવાનું છે.

વિદ્યાર્થીઓ પ્રતિદિન નખળા આવતા જાય છે એ સિ-  
 હ્દાંત આ ચૂનાના સંચયના પરિણામરૂપ શિક્ષકની જ્ઞાંતિ  
 છે. મિલનું સાંચાકામ પ્રતિવર્ષ ઘસાતું જાય છે એ સત્ય  
 છે, પરંતુ તેનો પરિણામ શો આવે છે ? એ કે આશરે  
 વીસ વર્ષે એ સાંચાકામ રદખાતલ જાય છે, અને નવીન  
 સાંચાઓની સ્થાપના કરવી પડે છે. આ પ્રમાણે જો પ્રતિ-  
 વર્ષ વિદ્યાર્થીઓના મગજરૂપ સાંચા નિકૃષ્ટતાને પામતા  
 રહે તો વીસ નહિ તો બસે વર્ષે પણ તે સાંચા નિઃસાર  
 અને નિર્ધક થઈ જવાના. પરંતુ આવો ચમત્કાર કોઈ  
 દેશમાં બન્યો હોય એમ જાણવામાં નથી, તેમ અનેક



મહર્ષિઓથી મંડિત ( શણુગારાયલા ) આપણા દેશમાં હવે  
 ખનશે એમ માનવાને પણ કારણ નથી. કોઈ કોઈ વર્ષે  
 વિદ્યાર્થીઓ નખળા આવે છે એ સત્ય છે, પરંતુ પાછા કે-  
 ટલાક સમયપર્યંત સારા શિષ્યોની ટુકડીઓ આવતી જાય  
 છે. એટલે વિદ્યાર્થીઓની પરંપરા પર્વતના ઝરણાની પેઠે  
 અધોગતિના ક્રમમાં ગોઠવાયલી હોતી નથી, પરંતુ સમુદ્રની  
 તરંગમાલા પેઠે આરોહઅવરોહક્રમમાં વ્યવસ્થિત થયલી  
 હોય છે. શિક્ષણના કાર્યમાં ઉંડો પ્રવેશ કરનાર સર્વને સ્વા-  
 નુભવથી આ વાત વિદિત છે. કલિયુગ પછી પાછા જેમ  
 સત્યયુગ આવે છે તેમ નખળા વિદ્યાર્થીઓ પાછળ સખળા  
 વિદ્યાર્થીઓનું યૂથ ચાલ્યું આવે છે. કલિયુગ સદાકાળ ટક-  
 તો નથી તેમ ઉતરતા વિદ્યાર્થીઓ સદાકાળ આવ્યા કરવાના  
 નથી. જગત્ પણ વસ્તુદૃષ્ટિથી એતાં પરમાત્માની અગમ્ય  
 લીલાથી પ્રતિક્ષણ નવું અને નવું જ છે. જે બધું સારું  
 હતું તે ભૂતકાલમાં હતું, વર્તમાનકાલમાં તો બધું ખગડતું  
 જાય છે, અને ભવિષ્યકાલમાં તો નિઃસત્ત્વ ખોખું જ અવશેષ  
 રહેનાર છે એમ માનવું એ ભ્રમણા છે. પહેલાનું બધું  
 ધોળું અને હાલનું તથા હવે પછીનું બધું કાળું એ કથન  
 અજ્ઞાનનો જ વિલાસ છે. એમ માનવું કદાચ ખરું હોય તો  
 પણ શિક્ષકને તે ભૂષણરૂપ નથી, પણ જાંઘના ડાઘની પેઠે  
 દૂષણરૂપ છે, અને પ્રકટ કરવા યોગ્ય નથી. શિક્ષકને જે પગાર  
 મળે છે તે દુનિયાની દુર્દશાના રાજિયા ગાવામાટે મળતો

નથી, પરંતુ આશાવાદના આચાર્યરૂપે તે વાદનો ઘોષ કરવા  
 માટે મળે છે. નૈરાશ્યતું અવલંબન શિક્ષકને કલંકરૂપ છે.  
 કાળાં બદલક વાદળાંમાં પણ તેણે રૂપેરી અસ્તર જોવાનું  
 છે અને જનતાને જણાવવાનું છે. રસાત્મા પરમાત્માના પ્ર-  
 વેશથી વિશ્વ સદા તાજું જ છે, તે કદાપિ વાસી થતું નથી  
 એ સિદ્ધાંતનો હુંદુભિનાદ તેણે કરવાનો છે. સામાજ્યવતીને  
 પોતાના જેવી થવાનો જેમ વિધવા આશીર્વાદ દે તેમ તેણે  
 “ મારી નાડીમાં જેવો ચૂનો જામ્યો છે તેવો ચૂનો તમારી  
 નાડીમાં પણ જામજે ” એવો આશીર્વાદ શિષ્યગણને દેવાનો  
 નથી. ઉત્સાહ સ્ફૂર્તિઆદિ ગુણો પરમેશ્વરે જેમનામાં અધિક  
 અંશે સુકયા છે એવાં બાળકોની તથા એવા યુવકોની પર-  
 પરાસાથે ગાઢ સંબંધમાં આવવાનો સુયોગ આપનાર પો-  
 તાના ધંધાપ્રતિ શિક્ષકે બહુમાનની દૃષ્ટિથી સર્વદા જોવું  
 જોઈએ. બાલકોને તથા યુવકોને કીડાભૂમિમાં નાચતા દૃઢતા  
 જોઈ તેણે કસાણું મોં ન કરતાં હરખાવું જોઈએ. પોતે  
 જો વિદ્યાર્થીએતનથી એતિત ( ઉત્તેજિત ) થાય તો તેથી સુદર  
 બીજું કંઈ નથી. તેમ ન બને તો તટસ્થ રહી પોતાની  
 અનુમતિથી તથા પોતાના આશીર્વાદથી તેણે વિદ્યાર્થીવર્ગ ઉપર  
 અનુગ્રહ કરવો જોઈએ. તેમ ન બને તો જાણવું કે ચૂનાનો  
 ચય અસાધ્ય થઈ પડ્યો છે, અને ઘરડાં ગલકાંનાં બીની  
 પેઠે પોતે માત્ર વાવવાના કામમાં આવી શકે એમ છે,  
 ખાવાના ઉપયોગમાં આવી શકે એમ નથી.

“ એ પુસ્તક અમે જોયું છે, અને આખા રાજ્યની તમામ શાળા-  
ઓમાં તેની અંકેક નકલ રહે એવી તજવીજ રાખવાની જરૂર અમને  
લાગવાથી તે સંબંધે આ તરફથી સ્વતંત્ર ગોઠવણ થશે. ”—**મે. ખા.  
ખ. વિદ્યાધિકારી સાહેબ, વડોદરા રાજ્ય.**

---

“ આપના તરફથી ‘ શિક્ષણ અને શિક્ષક ’ એ નામના પુસ્તકની  
પ્રસિદ્ધ થયેલી પ્રતો ૩૨૦ આ સંસ્થાનના ઉપયોગને માટે મોકલવાની  
ગોઠવણ કરશે. ”—**દીવાન ઓફિસ, ભાવનગર.**

---

“ આ લેખ વાંચી મને ઘણો આનંદ થયો છે. આપે દર્શાવેલા  
વિચારો ઉત્તમ છે અને મનન કરવા યોગ્ય છે. મારો વિચાર આ લેખ  
અહિંની પ્રાથમિક શાળાઓમાં સ્ત્રી તેમ જ પુરુષ શિક્ષકોને ભેટ  
આપવાનો છે, તો આ લેખની મને ૧૦૦ પ્રતો વેલ્યુપેએબલ મોક-  
લવા કૃપા કરશે.—**શ્રીયુત ગિરધરદાસ મંગળદાસ દસાઈ,**  
**ચેરમેન, સ્કૂલ બોર્ડ, નડિયાદ.**

---

## સાર્વજનિક સાહિત્ય.

જ્ઞાન વિના સુખ નથી, સંપત્તિ નથી, સામર્થ્ય નથી  
એ જ્ઞાનનો પ્રકાશ રાજના મહેલમાં કે તવંગરની હવેલી  
પર એ બસ નથી; ખેડૂતના ઝુંપડામાં પણ તેનો ઝગ  
ઝગાટ થવો જોઈએ; એમ

### નામદાર ગાયકવાડ સરકાર

પ્રથમ કહે છે. આવો જ્ઞાનનો પ્રકાશ આપણી વહાલી  
ગુર્જરભૂમિમાં પાડવાના હેતુથી સરતા સાર્વજનિક સાહિત્યની  
યોજના કરવામાં આવી છે. જે જે બાબતો પ્રજાએ જાણવી  
જરૂરી છે તે તે બાબતો સરલ અને રસમય ભાષામાં, અ-  
નેક વિદ્વાનોને હાથે લખાવી જણાવવામાં આવશે. કોઈ પણ  
પુસ્તકની કિંમત ખૂબ સુધી એક આનાથી વધારે રાખવા-  
માં આવશે નહિ. પત્રવ્યવહાર:-દૈનિકરામ વિમલદરરામ મહેલા,  
બી. એ, હેડમાસ્ટર, હાઈસ્કૂલ, જુનાગઢ. સર્વ સંબંધોની  
આ સત્કાર્યમાં સંપૂર્ણ મદદની

આશા રાખવામાં આવે છે.

સર્વ સ્થલોએ એજંટોની જરૂર છે.

